

၂၀၁၈ ခုနှစ်၊ ပြည်ထောင်စုလွှတ်တော်ဥပဒေအမှတ်(၃၅)

၂၀၁၈ ခုနှစ်၊ ဒီဇင်ဘာလ

# အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ်ဥပဒေ

## မာတိကာ

စဉ်	အကြောင်းအရာ	စာမျက်နှာ
အခန်း(၁)	အမည်နှင့် အဓိပ္ပာယ်ဖော်ပြချက်	၁-၂
အခန်း(၂)	အပြည်ပြည်ဆိုင်ရာထေရဝါဒ ဗုဒ္ဓသာသနာပြု တက္ကသိုလ် တည်ထောင်ခြင်း	၂-၃
အခန်း(၃)	ရည်မှန်းချက်များ	၃-၅
အခန်း(၄)	ဩဝါဒါစရိယအဖွဲ့ ဖွဲ့စည်းခြင်းနှင့် လုပ်ငန်း တာဝန်များ	၅-၇
အခန်း(၅)	ကောင်စီဖွဲ့စည်းခြင်းနှင့် လုပ်ငန်းတာဝန်များ	၇-၁၂
အခန်း(၆)	ပါမောက္ခချုပ်နှင့် ဒုတိယပါမောက္ခချုပ်	၁၂-၁၆
အခန်း(၇)	ပညာရေးအဖွဲ့နှင့် စီမံခန့်ခွဲရေးအဖွဲ့ ဖွဲ့စည်းခြင်း	၁၆
အခန်း(၈)	တက္ကသိုလ်ဝန်ထမ်း ဖွဲ့စည်းပုံ	၁၇
အခန်း(၉)	ဘဏ္ဍာရေး	၁၇-၁၈
အခန်း(၁၀)	အထွေထွေ	၁၈-၁၉

# အပြည်ပြည်ဆိုင်ရာထေရဝါဒဗုဒ္ဓသာသနာပြုတက္ကသိုလ်ဥပဒေ

(၂၀၁၈ ခုနှစ်၊ ပြည်ထောင်စုလွှတ်တော်ဥပဒေ အမှတ် ၃၅။)

၁၃၈၀ ပြည့်နှစ်၊ နတ်တော်လဆန်း ၄ ရက်

(၂၀၁၈ ခုနှစ်၊ ဒီဇင်ဘာလ ၁၁ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

## အခန်း(၁)

### အမည်နှင့် အဓိပ္ပာယ်ဖော်ပြချက်

၁။ ဤဥပဒေကို အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ်ဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည်-

(က) တက္ကသိုလ် ဆိုသည်မှာ အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ်ကို ဆိုသည်။

(ခ) ထေရဝါဒ ဆိုသည်မှာ ပထမသင်္ဂါယနာမှ ဆဋ္ဌသင်္ဂါယနာအထိ သင်္ဂါယနာ ခြောက်တန်တင်ထားသော ပါဠိတော်၊ အဋ္ဌကထာ၊ ဋီကာ အစရှိသည့် ဗုဒ္ဓဟောကြားတော်မူခဲ့သည်များကို ပြောင်းလဲမှုမရှိဘဲ သန့်ရှင်းစွာ တည်တံ့စေရန် ထိန်းသိမ်းထားသည့် ပိဋကတ်တော်လာ ဖော်ပြချက်များကို ဆိုသည်။

- (ဂ) **ဩဝါဒါစရိယအဖွဲ့** ဆိုသည်မှာ တက္ကသိုလ်၏ လုပ်ငန်းများနှင့်စပ်လျဉ်း၍ ဩဝါဒချီးမြှင့်နိုင်ရန် ဤဥပဒေအရ ဖွဲ့စည်းသည့် အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ် ဩဝါဒါစရိယ အဖွဲ့ကို ဆိုသည်။
- (ဃ) **အစိုးရအဖွဲ့** ဆိုသည်မှာ ပြည်ထောင်စုသမ္မတမြန်မာ နိုင်ငံတော်ပြည်ထောင်စုအစိုးရအဖွဲ့ကို ဆိုသည်။
- (င) **ဝန်ကြီးဌာန** ဆိုသည်မှာ သာသနာရေးနှင့်ယဉ်ကျေးမှု ဝန်ကြီးဌာနကို ဆိုသည်။
- (စ) **ကောင်စီ** ဆိုသည်မှာ ဤဥပဒေအရ ဖွဲ့စည်းသည့် အပြည်ပြည်ဆိုင်ရာ ထေရဝါဒ ဗုဒ္ဓသာသနာပြု တက္ကသိုလ်ကောင်စီကို ဆိုသည်။
- (ဆ) **ဝန်ထမ်းဖွဲ့စည်းပုံ** ဆိုသည်မှာ အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ် ဝန်ထမ်းဖွဲ့စည်းပုံ ကို ဆိုသည်။

**အခန်း(၂)**

**အပြည်ပြည်ဆိုင်ရာထေရဝါဒဗုဒ္ဓသာသနာပြုတက္ကသိုလ် တည်ထောင်ခြင်း**

၃။ အပြည်ပြည်ဆိုင်ရာထေရဝါဒဗုဒ္ဓသာသနာပြုတက္ကသိုလ် ဥပဒေ (နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ ဥပဒေအမှတ် ၁၀/ ၉၈)ဖြင့် တည်ထောင်ခဲ့သည့် တက္ကသိုလ်ကို ဤဥပဒေအရ ဆက်လက်ထားရှိရမည်။

၄။ တက္ကသိုလ်သည် အောင်လက်မှတ်၊ ဒီပလိုမာလက်မှတ်၊ ဘွဲ့၊ မဟာဘွဲ့၊ ပါရဂူဘွဲ့နှင့် တက္ကသိုလ်ပညာရပ်ဆိုင်ရာ ဂုဏ်ထူးဆောင် ပါရဂူဘွဲ့များ ချီးမြှင့်ခွင့်ရှိသည်။

၅။ တက္ကသိုလ်သည် ကိုယ်ပိုင်အမည်၊ ကိုယ်ပိုင်တံဆိပ်ဖြင့် ဆောင်ရွက်ခွင့်၊ စဉ်ဆက်မပြတ်ဆောင်ရွက်ပိုင်ခွင့်၊ တရားစွဲဆို နိုင်ခွင့်နှင့် တရားစွဲဆိုခံနိုင်ခွင့် ရှိစေရမည်။

၆။ တက္ကသိုလ်သည် ပြည်တွင်း ပြည်ပတို့၌ ယင်း၏ကြီးကြပ်မှု အောက်ရှိ ဆက်သွယ်ပေါင်းကူးဆောင်ရွက်နိုင်သော ထေရဝါဒ ဗုဒ္ဓသာသနာပြုကောလိပ်၊ သင်တန်းကျောင်းနှင့် တရားစခန်းများ ကို လိုအပ်သလို ဖွဲ့စည်းတည်ထောင်နိုင်သည်။

၇။ တက္ကသိုလ်သည် ပြည်တွင်း ပြည်ပရှိ ဗုဒ္ဓဘာသာဆိုင်ရာ တက္ကသိုလ်များ၊ ပညာရေးအဖွဲ့အစည်းများ၊ ဘာသာရေးအဖွဲ့အစည်း များနှင့် အပြန်အလှန်ပူးပေါင်းဆက်သွယ်ဆောင်ရွက်နိုင်သည်။

**အခန်း(၃)**

**ရည်မှန်းချက်များ**

၈။ တက္ကသိုလ်၏ ရည်မှန်းချက်များမှာ အောက်ပါအတိုင်းဖြစ် သည်-

- (က) ထေရဝါဒဗုဒ္ဓသာသနာတော် ကမ္ဘာတစ်ဝန်းလုံးတွင် ပြန့်ပွားစေရန်၊

- (ခ) သင်္ဂါယနာ ခြောက်တန်တင် ထေရဝါဒပိဋကတ်စာပေများကို မူရင်းအတိုင်း သင်ယူခွင့်ရရှိပြီး လိုက်နာကျင့်သုံးနိုင်စေရန်၊
- (ဂ) အကုသိုလ်ဖြစ်စေမည့် ဒုစရိုက်မှုများကို သိရှိရှောင်ကြဉ်၍ ကုသိုလ်ဖြစ်စေမည့် သုစရိုက်မှုများကို သိရှိဖြည့်ဆည်းကျင့်သုံးနိုင်စေရန်၊
- (ဃ) ကမ္ဘာတစ်ဝန်းလုံးတွင် ဗြဟ္မစိုရ်တရား ထွန်းကား၍ ငြိမ်းချမ်းသာယာသည့် လူ့ဘောင်လောကကြီးဖြစ်လာနိုင်စေရန်၊
- (င) ပရိယတ္တိဆိုင်ရာ ပိဋကတ်စာပေ ကျွမ်းကျင်နှံ့စပ်၍ ပဋိပတ္တိဆိုင်ရာ အကျင့်သီလပြည့်စုံသော သာသနာပြုပုဂ္ဂိုလ်များ တိုးပွားလာစေရန်၊
- (စ) ထေရဝါဒ ပိဋကတ်တော်များကို မူရင်းအတိုင်း လေ့လာသင်ယူလိုသည့် ပြည်တွင်း ပြည်ပမှ သင်တန်းသားများအား လေ့ကျင့်သင်ကြားပေးနိုင်ရန်၊
- (ဆ) ထေရဝါဒဗုဒ္ဓသာသနာ ပြန့်ပွားရေးအတွက် ပြည်တွင်း ပြည်ပရှိ ဗုဒ္ဓဘာသာဆိုင်ရာ တက္ကသိုလ်များ၊ တက္ကသိုလ်၏ ရည်မှန်းချက်ကို အထောက်အကူပြုစေမည့် အခြားတက္ကသိုလ်များနှင့် အပြန်အလှန် ပူးပေါင်းဆောင်ရွက်နိုင်စေရန်၊

(ဇ) ထေရဝါဒဗုဒ္ဓသာသနာ ပြန့်ပွားထွန်းကားရေးအတွက် နိုင်ငံတကာသို့ သာသနာပြု စေလွှတ်နိုင်ရန်။

အခန်း(၄)

ဩဝါဒါစရိယအဖွဲ့ ဖွဲ့စည်းခြင်းနှင့် လုပ်ငန်းတာဝန်များ

၉။ အပြည်ပြည်ဆိုင်ရာ ထေရဝါဒဗုဒ္ဓသာသနာပြုတက္ကသိုလ် ဩဝါဒါစရိယအဖွဲ့ကို အောက်ပါဆရာတော်ကြီးများဖြင့် ဖွဲ့စည်း သည်-

- (က) ဥက္ကဋ္ဌ ဥက္ကဋ္ဌ  
နိုင်ငံတော်သံဃမဟာနာယကအဖွဲ့၊
- (ခ) အကျိုးတော်ဆောင် ဒုတိယဥက္ကဋ္ဌ  
နိုင်ငံတော်သံဃမဟာနာယကအဖွဲ့၊
- (ဂ) ဒုတိယဥက္ကဋ္ဌ ခြောက်ပါး အဖွဲ့ဝင်  
နိုင်ငံတော်သံဃမဟာနာယကအဖွဲ့၊
- (ဃ) နိုင်ငံတော်ပရိယတ္တိသာသနာ့တက္ကသိုလ်များ အဖွဲ့ဝင်  
အုပ်ချုပ်ရေးဗဟိုအဖွဲ့ဝင်ဖြစ်ပြီး  
နိုင်ငံတော်သံဃမဟာနာယကအဖွဲ့ဝင်  
လည်းဖြစ်သော ဆရာတော် သုံးပါး၊
- (င) ပါမောက္ခချုပ် အဖွဲ့ဝင်  
နိုင်ငံတော်ပရိယတ္တိသာသနာ့  
တက္ကသိုလ်(ရန်ကုန်)၊

(စ) ပါမောက္ခချုပ် အဖွဲ့ဝင်  
နိုင်ငံတော်ပရိယတ္တိသာသနာ့  
တက္ကသိုလ်(မန္တလေး)၊

(ဆ) အဓိပတိ အဖွဲ့ဝင်  
သီတဂူကမ္ဘာ့ဗုဒ္ဓတက္ကသိုလ်(စစ်ကိုင်းမြို့)၊

(ဇ) မဟာဌာနမှူး ဆရာတော် လေးပါး အဖွဲ့ဝင်  
အပြည်ပြည်ဆိုင်ရာ ထေရဝါဒဗုဒ္ဓ  
သာသနာပြုတက္ကသိုလ်၊

(ဈ) ပါမောက္ခချုပ် အတွင်းရေးမှူး  
အပြည်ပြည်ဆိုင်ရာ ထေရဝါဒဗုဒ္ဓ  
သာသနာပြုတက္ကသိုလ်၊

(ည) ဒုတိယပါမောက္ခချုပ်ဆရာတော် တွဲဖက်အတွင်းရေးမှူး  
အပြည်ပြည်ဆိုင်ရာ ထေရဝါဒဗုဒ္ဓ  
သာသနာပြုတက္ကသိုလ်။

၁၀။ သြဝါဒါစရိယအဖွဲ့၏ လုပ်ငန်းတာဝန်များမှာ အောက်ပါအတိုင်း  
ဖြစ်သည်-

(က) တက္ကသိုလ်ပညာရေးကို ထေရဝါဒ ပိဋကတ်တော်  
နှင့်အညီ ဖြစ်စေရန် ကြပ်မတ်၍ သြဝါဒချီးမြှင့်ခြင်း၊

(ခ) တက္ကသိုလ်တွင် ပညာသင်ကြားပို့ချသူများ အဆင့်  
မြင့်မားတိုးတက်လာစေရန် သြဝါဒချီးမြှင့်ခြင်း၊



- (ဂ) ကောင်စီ၏ လိုအပ်ချက်များကို သြဝါဒချီးမြှင့်ခြင်း၊
- (ဃ) ကောင်စီ အရေးပေါ်အစည်းအဝေး ခေါ်ယူရန် လိုအပ်ပါက ညွှန်ကြားခြင်း။

၁၁။ သြဝါဒါစရိယအဖွဲ့၏ ဥက္ကဋ္ဌသည် တက္ကသိုလ်၏ အဓိပတိ ဖြစ်ပြီး ဒုတိယဥက္ကဋ္ဌသည် တက္ကသိုလ်၏ ဒုတိယအဓိပတိ ဖြစ်သည်။

၁၂။ သြဝါဒါစရိယအဖွဲ့အစည်းအဝေးကို ခြောက်လလျှင် တစ်ကြိမ် ကျင်းပပြုလုပ်ရမည်။

**အခန်း(၅)**

**ကောင်စီဖွဲ့စည်းခြင်းနှင့် လုပ်ငန်းတာဝန်များ**

၁၃။ အစိုးရအဖွဲ့သည် တက္ကသိုလ်၏ ရည်မှန်းချက်များကို အကောင်အထည်ဖော်ဆောင်ရွက်နိုင်ရန် ကောင်စီကို အောက်ပါပုဂ္ဂိုလ် များဖြင့် ဖွဲ့စည်းရမည်-

(က) ပါမောက္ခချုပ် နာယက  
 အပြည်ပြည်ဆိုင်ရာထေရဝါဒဗုဒ္ဓ  
 သာသနာပြုတက္ကသိုလ်၊

(ခ) ဒုတိယပါမောက္ခချုပ်(သင်ကြား)နှင့် နာယကအဖွဲ့ဝင်  
 မဟာဋ္ဌာနမှူးများ  
 အပြည်ပြည်ဆိုင်ရာထေရဝါဒဗုဒ္ဓ  
 သာသနာပြုတက္ကသိုလ်၊

- (ဂ) ပြည်ထောင်စုဝန်ကြီး ဥက္ကဋ္ဌ  
သာသနာရေးနှင့်ယဉ်ကျေးမှုဝန်ကြီးဌာန၊
- (ဃ) ဒုတိယဝန်ကြီး ဒုတိယဥက္ကဋ္ဌ  
သာသနာရေးနှင့်ယဉ်ကျေးမှုဝန်ကြီးဌာန၊
- (င) အမြဲတမ်းအတွင်းဝန် အဖွဲ့ဝင်  
သာသနာရေးနှင့်ယဉ်ကျေးမှုဝန်ကြီးဌာန၊
- (စ) သာသနာရေးနှင့်ယဉ်ကျေးမှုဝန်ကြီး အဖွဲ့ဝင်  
ဌာနက တာဝန်ပေးအပ်သော လူပုဂ္ဂိုလ်  
ပညာရှင်များ၊
- (ဆ) ညွှန်ကြားရေးမှူးချုပ် အဖွဲ့ဝင်  
သာသနာရေးဦးစီးဌာန၊
- (ဇ) ညွှန်ကြားရေးမှူးချုပ် အဖွဲ့ဝင်  
သာသနာတော်ထွန်းကားပြန့်ပွားရေးဦးစီးဌာန၊
- (ဈ) ဒုတိယအမြဲတမ်းအတွင်းဝန် အဖွဲ့ဝင်  
သာသနာရေးနှင့်ယဉ်ကျေးမှုဝန်ကြီးဌာန၊
- (ည) ဒုတိယပါမောက္ခချုပ်(စီမံ) အတွင်းရေးမှူး  
အပြည်ပြည်ဆိုင်ရာထေရဝါဒဗုဒ္ဓ  
သာသနာပြုတက္ကသိုလ်။

၁၄။ နိုင်ငံ့ဝန်ထမ်း မဟုတ်သော ကောင်စီဝင်သည် ကောင်စီက သတ်မှတ်သည့် ချီးမြှင့်ငွေကို ခံစားခွင့်ရှိသည်။

၁၅။ သြဝါဒါစရိယအဖွဲ့ အစည်းအဝေးကျင်းပပြီးသည့် နောက်တွင် ကောင်စီအစည်းအဝေးကို ဆက်လက်ကျင်းပရမည်။ လိုအပ်ပါက အရေးပေါ်အစည်းအဝေး ခေါ်ယူကျင်းပနိုင်သည်။

၁၆။ ကောင်စီ၏တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည်-

- (က) သြဝါဒါစရိယအဖွဲ့ထံမှ သြဝါဒခံယူခြင်း၊
- (ခ) သြဝါဒါစရိယအဖွဲ့ အစည်းအဝေးများ ကျင်းပနိုင်ရန် စီစဉ်ဆောင်ရွက်ခြင်း၊
- (ဂ) တက္ကသိုလ် ပညာရေးဆိုင်ရာမူဝါဒ ချမှတ်ခြင်း၊
- (ဃ) တက္ကသိုလ်ကို ခေတ်မီဖွံ့ဖြိုးတိုးတက်စေရန် ဆောင်ရွက်ခြင်း၊
- (င) တက္ကသိုလ် ပညာရေးနှင့်သက်ဆိုင်သည့် သုတေသန လုပ်ငန်းများနှင့် သင်ကြားရေး လုပ်ငန်းများဆောင်ရွက်ရန် သတ်မှတ်ပေးခြင်း၊
- (စ) တက္ကသိုလ် အုပ်ချုပ်ရေးနှင့်သက်ဆိုင်သည့် စီမံခန့်ခွဲရေးဆိုင်ရာလုပ်ငန်းများ ဆောင်ရွက်ရန် သတ်မှတ်ပေးခြင်း၊

- (ဆ) တက္ကသိုလ်က အပ်နှင်းမည့် အောင်လက်မှတ်၊ ဒီပလိုမာ လက်မှတ်၊ ဘွဲ့၊ မဟာဘွဲ့၊ ပါရဂူဘွဲ့နှင့် တက္ကသိုလ် ပညာရပ်ဆိုင်ရာ ဂုဏ်ထူးဆောင်ပါရဂူဘွဲ့များ သတ်မှတ်ခြင်း၊ ယင်းတို့အတွက် သင်တန်းအမျိုး အစားနှင့် သင်တန်းကာလများ သတ်မှတ်ခြင်း၊
- (ဇ) □ တက္ကသိုလ်တွင် လက်ခံသင်ကြားမည့် သင်တန်းသား ဦးရေ သတ်မှတ်ခြင်း၊
- (ဈ) တက္ကသိုလ်ဝင်ခွင့် အရည်အချင်း သတ်မှတ်ခြင်း၊
- (ည) တက္ကသိုလ်တွင် တာဝန်ထမ်းဆောင်မည့် ဆရာများ၏ အရည်အချင်း သတ်မှတ်ခြင်း၊
- (ဋ) တက္ကသိုလ် စာမေးပွဲများနှင့်စပ်လျဉ်း၍ ညွှန်ကြားခြင်း၊
- (ဌ) တက္ကသိုလ်၏ပညာသင်ဆု၊ ပညာရပ်ဆိုင်ရာ ထူးချွန် ဆုများကို သတ်မှတ်ခြင်း၊
- (ဍ) တက္ကသိုလ်၏ စီမံခန့်ခွဲရေးလုပ်ငန်းကို ကြီးကြပ် ကွပ်ကဲခြင်း၊
- (ဎ) တက္ကသိုလ်၏ ကြီးကြပ်မှုအောက်ရှိ ထေရဝါဒဗုဒ္ဓ သာသနာပြု ကောလိပ်၊ သင်တန်းကျောင်းနှင့် တရားစခန်းများကို ကြီးကြပ်ကွပ်ကဲခြင်း၊

- (ဏ) လိုအပ်သော ကျွမ်းကျင်မှုအကူအညီ၊ အခြားအကူအညီများနှင့် အကြံဉာဏ်များကို အစိုးရဌာနများ၊ အဖွဲ့အစည်းများ၊ ပြည်တွင်း ပြည်ပ အဖွဲ့အစည်းများနှင့် ပုဂ္ဂိုလ်များထံမှ ရယူခြင်း၊
- (တ) တက္ကသိုလ်ရှိ အဖွဲ့အစည်းများ၏ ဆောင်ရွက်ချက်များကို စိစစ်သုံးသပ်ခြင်း၊
- (ထ) သင်ကြားရေးနှင့် သုတေသနပြုရေးလုပ်ငန်းများအတွက် လမ်းညွှန်ချက်များ ချမှတ်ခြင်း၊
- (ဒ) တက္ကသိုလ်အတွက် စာကြည့်တိုက်၊ ပြတိုက်များကို တည်ထောင်ခြင်း၊
- (ဓ) သတင်းအချက်အလက်များ ဖြန့်ချိခြင်းနှင့် လက်ခံထိန်းသိမ်းခြင်းတို့အတွက် လိုအပ်သည့် နည်းပညာများ ရရှိစေရန် စီစဉ်ဆောင်ရွက်ခြင်း၊
- (န) တက္ကသိုလ်၏ ရည်မှန်းချက်ကို အထောက်အကူပြုစေမည့် အခြားတက္ကသိုလ်များ၊ ပညာရေးအဖွဲ့အစည်းများနှင့် ဆက်သွယ်ဆောင်ရွက်ခြင်း၊
- (ပ) တက္ကသိုလ်ပိုင် ရန်ပုံငွေများ၊ အဆောက်အဦနှင့် ပစ္စည်းများကို သတ်မှတ်ချက်နှင့်အညီ ထိန်းသိမ်းခြင်းနှင့် စီမံခန့်ခွဲခြင်း၊

- ( ဖ ) တက္ကသိုလ်သို့ လှူဒါန်းသော ငွေကြေး၊ ပစ္စည်းနှင့် အခြားအကူအညီများကို လက်ခံခြင်း၊ သတ်မှတ်ချက်နှင့်အညီ ထိန်းသိမ်းခြင်းနှင့် စီမံခန့်ခွဲခြင်း၊
- ( ဗ ) နိုင်ငံ့ဝန်ထမ်း မဟုတ်သော ရဟန်းတော်များနှင့် လူပုဂ္ဂိုလ်ပညာရှင်များ ခန့်အပ်ရာတွင် တက္ကသိုလ်ပညာရေးအဖွဲ့နှင့် တက္ကသိုလ်စီမံခန့်ခွဲရေး အဖွဲ့တို့က အဆိုပြုရွေးချယ်သူကို ကောင်စီ အစည်းအဝေးတွင် တင်ပြ၍ အတည်ပြုချက်ဖြင့် ခန့်အပ်ခြင်း၊
- ( ဘ ) တက္ကသိုလ်ပညာရေးအဖွဲ့နှင့် တက္ကသိုလ်စီမံခန့်ခွဲရေး အဖွဲ့တို့၏ လုပ်ငန်းတာဝန်များကို သတ်မှတ်ပေးခြင်း။

**အခန်း(၆)**

**ပါမောက္ခချုပ်နှင့် ဒုတိယပါမောက္ခချုပ်**

၁၇။ တက္ကသိုလ် ပါမောက္ခချုပ်နှင့် ဒုတိယပါမောက္ခချုပ်(သင်ကြား) တို့ကို ခန့်အပ်ရာတွင် သြဝါဒါစရိယအဖွဲ့၏ အတည်ပြု ချက်ရယူ၍ အစိုးရအဖွဲ့၏ သဘောတူညီချက်ဖြင့် ဝန်ကြီးဌာနက ခန့်အပ်ရမည်။

၁၈။ တက္ကသိုလ် ပါမောက္ခချုပ်နှင့် ဒုတိယပါမောက္ခချုပ်(သင်ကြား) တို့၏ ဂုဏ်အင်္ဂါအရည်အချင်း သတ်မှတ်ချက်များမှာ အောက်ပါ အတိုင်းဖြစ်သည်-

- (က) သက်တော် ၅၀ နှစ်၊ သိက္ခာတော် ၃၀ ဝါပြည့်ပြီး ဖြစ်ရမည်။

- (ခ) ပါရဂူဘွဲ့ ရရှိပြီးဖြစ်ရမည်။
- (ဂ) အင်္ဂလိပ်ဘာသာ ကျွမ်းကျင်ရမည်။
- (ဃ) အောက်ဖော်ပြပါ ပရိယတ္တိစာမေးပွဲများအနက် အနည်းဆုံး သုံးခု အောင်မြင်ရမည်-
  - (၁) သာသနဓဇေမ္မာစရိယ သို့မဟုတ် သာသနတက္ကသီလမဟာ ဓမ္မာစရိယ။
  - (၂) သာသနဓဇသိရီပဝရဓမ္မာစရိယ သို့မဟုတ် ပါဠိပါရဂူ။
  - (၃) ပရိယတ္တိသာသနဟိတဓမ္မာစရိယ၊ သကျသီဟ။
  - (၄) ဇာတိယင်္ဂဏ ပရိယတ္တိဓမ္မာစရိယဂဏဝါစက။
- (င) ရဟန်းရှင်လူတို့ လေးစားထိုက်သော ကျမ်းစာအုပ်ကို ရေးသားပြုစုဖူးသော ဆရာတော်ဖြစ်ရမည်။
- (စ) အောက်ဖော်ပြပါ ဂုဏ်အင်္ဂါအရည်အချင်းများနှင့် ပြည့်စုံရမည် -
  - (၁) ရုပ်ဆင်းအင်္ဂါ ပြည့်စုံခြင်း “ဥပဓိသမ္ပတ္တိဂုဏ်”။
  - (၂) တည်ငြိမ်ရင့်ကျက်ခြင်း “ထိရဂုဏ်”။
  - (၃) လောကီလောကုတ္တရာ ဗဟုသုတကြွယ်ဝခြင်း “ဗဟုသစ္စဂုဏ်”။

- (၄) ကျန်းမာကြံ့ခိုင်ခြင်း “အာရောဂျဂုဏ်”၊
- (၅) ဇွဲ၊ လုံ့လ၊ ဝီရိယနှင့် ပြည့်စုံခြင်း “အာရဒ္ဓ ဝီရိယဂုဏ်”၊
- (၆) ထကြွ၊ နိုးကြား၊ သနား၊ သည်းခံ၊ ဝေဖန်၊ ထောက်ရှုခြင်းများနှင့် ပြည့်စုံခြင်း “နာယက ဂုဏ်”၊
- (၇) နည်းပရိယာယ် ကျွမ်းကျင်မှုဂုဏ် “ဥပါယကာ သလ္လဂုဏ်”၊
- (၈) မိမိမှားမှန်းသိလျှင် အလျော့ပေးခြင်း “သောဝ စသတာဂုဏ်”။

(ဆ) ပြည်ထောင်စုသမ္မတ မြန်မာနိုင်ငံတော်အတွင်း တိုင်းရင်းသား မိဘနှစ်ပါးမှ ဖွားမြင်သူ ဖြစ်ရမည့် အပြင် ရဟန်းရှင်လူအများ၏ ရိုသေလေးစားမှုကို ခံယူထိုက်သော ဆရာတော်ဖြစ်ရမည်။

(ဇ) တက္ကသိုလ်၏စီမံခန့်ခွဲရေး၊ သင်ကြားရေး အစရှိသည့် လုပ်ငန်းအရပ်ရပ်ကို ဦးစားပေး ဆောင်ရွက်နိုင် သော ဆရာတော်ဖြစ်ရမည်။

၁၉။ (က) တက္ကသိုလ် ပါမောက္ခချုပ်သည် အောင်လက်မှတ်၊ ဒီပလိုမာလက်မှတ်၊ ဘွဲ့၊ မဟာဘွဲ့၊ ပါရဂူဘွဲ့နှင့် တက္ကသိုလ် ပညာရပ်ဆိုင်ရာ ဂုဏ်ထူးဆောင်ပါရဂူ ဘွဲ့များကို ချီးမြှင့်အပ်နှင်းရမည်။



(ခ) ပိုဒ်မခွဲ(က)အရ လက်မှတ်နှင့် ဘွဲ့များ ချီးမြှင့်အပ်နှင်း ချိန်တွင် ပါမောက္ခချုပ် မတက်ရောက်နိုင်သည့်အခါ ပါမောက္ခချုပ်ကိုယ်စား ဒုတိယပါမောက္ခချုပ် ဆရာတော်က လက်မှတ်နှင့် ဘွဲ့များကို ချီးမြှင့်အပ်နှင်း နိုင်သည်။

၂၀။ ကောင်စီသည် တက္ကသိုလ် ပါမောက္ခချုပ်နှင့် ဒုတိယ ပါမောက္ခချုပ်(သင်ကြား)တို့၏ တာဝန်နှင့် လုပ်ပိုင်ခွင့်များကို သတ်မှတ်ပေးရမည်။

၂၁။ တက္ကသိုလ် ဒုတိယပါမောက္ခချုပ်(စီမံ)ကို နိုင်ငံ့ဝန်ထမ်းဥပဒေ၊ နိုင်ငံ့ဝန်ထမ်းနည်းဥပဒေများနှင့်အညီ ခန့်အပ်ရမည်။

၂၂။ တက္ကသိုလ် ဒုတိယပါမောက္ခချုပ်(စီမံ)၏ အရည်အချင်း သတ်မှတ်ချက်များမှာ အောက်ပါအတိုင်းဖြစ်သည်-

(က) ထေရဝါဒဗုဒ္ဓဘာသာဝင်ဖြစ်ပြီး အဘိဓမ္မာအခြေခံ ရှိရမည်၊

(ခ) အသက် ၄၀နှစ် ပြည့်ပြီးသူ ဖြစ်ရမည်၊

(ဂ) အောက်ပါသတ်မှတ်ချက် တစ်ရပ်ရပ်နှင့် ပြည့်စုံ ရမည်-

(၁) တက္ကသိုလ်တွင် ပါမောက္ခရာထူးဖြင့် လုပ်သက် အနည်းဆုံး ငါးနှစ်ပြည့်ပြီးသူ၊

- (၂) ဝန်ကြီးဌာနတွင် ညွှန်ကြားရေးမှူး ရာထူးဖြင့် လုပ်သက်အနည်းဆုံး ငါးနှစ် ပြည့်ပြီးသူ၊
- (၃) အခြားတက္ကသိုလ်တစ်ခုခုတွင် ပါမောက္ခရာထူး ဖြင့် အနည်းဆုံး ငါးနှစ်တာဝန်ထမ်းဆောင်ခဲ့သူ။

**အခန်း(၇)**

**ပညာရေးအဖွဲ့နှင့် စီမံခန့်ခွဲရေးအဖွဲ့ ဖွဲ့စည်းခြင်း**

၂၃။ တက္ကသိုလ်၏ ပညာသင်ကြားရေးလုပ်ငန်းနှင့် စီမံခန့်ခွဲရေး လုပ်ငန်းတာဝန်များကို ထိရောက်စွာဆောင်ရွက်နိုင်ရန် ကောင်စီ သည် သတ်မှတ်ချက်နှင့်အညီ အောက်ပါအဖွဲ့များကို သင့်လျော် သော ပုဂ္ဂိုလ်များဖြင့် ဖွဲ့စည်းရမည်-

(က) တက္ကသိုလ် ပညာရေးအဖွဲ့၊

(ခ) တက္ကသိုလ် စီမံခန့်ခွဲရေးအဖွဲ့။

၂၄။ တက္ကသိုလ်ပညာရေးအဖွဲ့တွင် ပါဝင်သော နိုင်ငံ့ဝန်ထမ်း မဟုတ်သည့် အဖွဲ့ဝင်သည် ကောင်စီက သတ်မှတ်သည့် ချီးမြှင့်ငွေ ကို ခံစားခွင့်ရှိသည်။

၂၅။ တက္ကသိုလ်ပညာရေးအဖွဲ့နှင့် တက္ကသိုလ်စီမံ ခန့်ခွဲရေးအဖွဲ့ တို့သည် အနည်းဆုံး နှစ်လလျှင် တစ်ကြိမ် အစည်းအဝေးပြုလုပ်၍ သက်ဆိုင်ရာလုပ်ငန်းတာဝန်များကို ညှိနှိုင်းဆုံးဖြတ်ပြီး အနီးကပ်ဆုံး ကောင်စီအစည်းအဝေးသို့ တင်ပြပြီး အတည်ပြုချက်ရယူရမည်။

အခန်း(၈)

တက္ကသိုလ် ဝန်ထမ်းဖွဲ့စည်းပုံ

၂၆။ ဝန်ကြီးဌာနသည် တက္ကသိုလ်၏ ရည်မှန်းချက်များနှင့် လုပ်ငန်း တာဝန်များကို အကောင်အထည်ဖော်ဆောင်ရွက်နိုင်ရန် ဝန်ထမ်း ဖွဲ့စည်းပုံ ရေးဆွဲထားရှိရမည်။

၂၇။ ဝန်ကြီးဌာနသည် ဝန်ထမ်းဖွဲ့စည်းပုံတွင် ပါရှိသည့် ရာထူး များအလိုက် လုပ်ငန်းတာဝန်များကို သတ်မှတ်ပေးရမည်။

၂၈။ ဝန်ထမ်းဖွဲ့စည်းပုံအရ ခန့်အပ်ခြင်းခံရသည့်-

- (က) ရဟန်းတော်များသည် ကောင်စီက သတ်မှတ်သည့် လှူဒါန်းထောက်ပံ့မှုကို လက်ခံခွင့်ရှိသည်၊
- (ခ) နိုင်ငံ့ဝန်ထမ်း မဟုတ်သူများသည် ကောင်စီက သတ်မှတ် သည့် ချီးမြှင့်ငွေကို ခံစားခွင့်ရှိသည်။

အခန်း(၉)

ဘဏ္ဍာရေး

၂၉။ တက္ကသိုလ်၏ ကုန်ကျစရိတ်များကို နိုင်ငံတော်၏ ဘဏ္ဍာ ငွေမှ ကျခံသုံးစွဲရမည်။

၃၀။ တက္ကသိုလ်သည် ပြည်တွင်းပြည်ပ အလှူရှင်များထံမှ အလှူငွေများ၊ ပစ္စည်းများနှင့် အခြားအကူအညီများကို လက်ခံ နိုင်သည်။

၃၁။ တက္ကသိုလ်သည် ရငွေနှင့် သုံးငွေများကို တည်ဆဲဘဏ္ဍာရေး စည်းမျဉ်း၊ စည်းကမ်း၊ ညွှန်ကြားချက်များနှင့်အညီ လက်ခံခြင်း၊ သုံးစွဲခြင်းနှင့် စာရင်းထိန်းသိမ်းထားရှိခြင်းများ ပြုလုပ်ရမည်။

၃၂။ တက္ကသိုလ်သည် အလှူရန်ပုံငွေ ပဒေသာပင်ထူထောင်ပြီး နိုင်ငံတော်က အခါအားလျော်စွာ ချမှတ်ထားသည့် ရန်ပုံငွေဆိုင်ရာ လုပ်ထုံးလုပ်နည်းများနှင့်အညီ ကိစ္စရပ်တစ်ခုစီအတွက် လိုအပ်ချက် နှင့်အညီ ခွဲဝေသုံးစွဲနိုင်သည်။

၃၃။ ပြည်ထောင်စုစာရင်းစစ်ချုပ်ရုံးမှ တာဝန်ပေးအပ်သော စာရင်းစစ်အဖွဲ့ဖြင့် တက္ကသိုလ်၏ ငွေစာရင်းများနှင့် ပစ္စည်းစာရင်း များကို နှစ်စဉ် ပုံမှန်စစ်ဆေးခံရမည်။ လိုအပ်ချက်ရှိပါက လိုအပ်ချက် နှင့်အညီ စစ်ဆေးခံရမည်။

**အခန်း(၁၀)**

**အထွေထွေ**

၃၄။ ဤဥပဒေဖြင့် ရုပ်သိမ်းလိုက်သည့် အပြည်ပြည်ဆိုင်ရာထေရဝါဒ ဗုဒ္ဓသာသနာပြုတက္ကသိုလ် ဥပဒေ (နိုင်ငံတော်အေးချမ်းသာယာ ရေးနှင့် ဖွံ့ဖြိုးရေးကောင်စီဥပဒေအမှတ် ၁၀/၉၈)အရ ထုတ်ပြန်ထား သော နည်းဥပဒေများ၊ စည်းမျဉ်းစည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်။

၃၅။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင်-

- (က) ဝန်ကြီးဌာနသည် နည်းဥပဒေ၊ စည်းမျဉ်းနှင့် စည်းကမ်းများကို အစိုးရအဖွဲ့၏ သဘောတူညီချက် ဖြင့် ထုတ်ပြန်နိုင်သည်။
- (ခ) ဝန်ကြီးဌာနသည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။
- (ဂ) ကောင်စီသည် အမိန့်၊ ညွှန်ကြားချက်နှင့် တက္ကသိုလ်ပဋိညာဉ်ကို ထုတ်ပြန်နိုင်သည်။

၃၆။ အပြည်ပြည်ဆိုင်ရာ ထေရဝါဒဗုဒ္ဓသာသနာပြု တက္ကသိုလ်ဥပဒေ (နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ ဥပဒေအမှတ် ၁၀/၉၈)ကို ဤဥပဒေဖြင့် ရုပ်သိမ်းလိုက်သည်။

---

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံ အခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) ဝင်းမြင့်  
နိုင်ငံတော်သမ္မတ  
ပြည်ထောင်စုသမ္မတမြန်မာနိုင်ငံတော်